



Rapport Amministrattiv 2023

imħejji minn Antonia Demicoli, Segretarju Eżekuttiv

1. Introduzzjoni

Dan ir-rapport amministrattiv ikopri l-perjodu bejn 1 ta' Jannar 2023 u l-31 ta' Diċembru 2023 u għaldaqstant jagħti rendikont tal-ħidma tal-Kunsill Lokali ta' Ħal Kirkop matul dawn it-tmax-il xahar. Dan ir-rapport joffri wkoll informazzjoni dwar il-proġetti u l-pjanijiet tal-Kunsill ta' Ħal Kirkop għas-sena 2024.

Il-Kunsill jaħdem qatigh u jagħmel dak kollu possibbli biex jara li Ħal Kirkop jingħata l-gieħ li jixraqlu u l-ambjent tiegħu jinżamm fl-aħjar stat ta' ndafa possibbli. Dan anke meta wieħed iqis il-limitazzjonijiet kbar, kemm finanzjarji u kif ukoll ta' riżorsi umani li l-Kunsill Lokali ta' Ħal Kirkop għandu.

Kienu diversi d-diskussjonijiet li tkomplew matul is-sena 2023 u li l-frott tagħhom beda u ser ikompli jidher matul is-snin li ġejjin. Bla dubju ta' xejn, l-akbar sfida li għandu l-Kunsill hija li jiżgura li jkompli joffri s-servizzi eżistenti filwaqt li jipprovdi servizzi oħra godda, bl-aħjar mod possibbli.

Il-Kunsill ma jaqtax qalbu u minkejja l-ostakoli kollha jibqa' jaħdem u jara minn fejn jista' jżid id-dħul, billi japplika għal skemi li jgħinu biex jigu organizzati attivitajiet biex jitgawdew mir-residenti u fl-istess ħin jagħtu isem lil dan il-villaġġ ċkejken fin-nofsinar ta' Malta.

2. Il-Kunsill

Il-Kunsill Lokali ta' Hal Kirkop jirrapreżenta ċirka 2,500 resident u huwa magħmul minn ħames Kunsilliera eletti. L-amministrazzjoni tal-Kunsill, bir-responsabilitajiet kollha tal-Att XV dwar Kunsilli Lokali Kap. 363, kienet immexxija mis-Segretarju Eżekuttiv bl-assistenza ta' żewġ impjegati - Uffiċjal Eżekuttiv u Skrivan.

Apparti l-ħaddiema tal-Uffiċċju, il-Kunsill għandu persuna li tgħin f'kull bżonn, minn għajjnuna fl-uffiċċju, sa tindif u anke manutenzjoni fuq barra. Il-Kunsill għad għandu wkoll l-għajjnuna minn impjegat tal-RSSL li jagħmel xogħol ta' manutenzjoni madwar il-lokalità. Sa Marzu 2023 il-Kunsill kellu żewġ impjegati tal-RSSL iżda wieħed minnhom irtira. Minn hawn il-Kunsill jixtieq jirringrazzjah tax-xogħol tiegħu fil-komunità Koppija.

Is-sena 2023, timmarka t-tmiem tar-raba' u l-bidu tal-ħames sena tad-disa' leġislatura, wara li fil-25 ta' Mejju, 2019, saru l-elezzjonijiet tal-Kunsilli Lokali. Id-disa' leġislatura bdiet il-ħidma tagħha fl-1 ta' Lulju, 2019 u hija ppjanata li jkollha terminu ta' ħames snin, jiġifieri sas-sena 2024. Infatti s-sena 2024 ser iġġib magħha l-elezzjoni għall-ghaxar leġislatura ta' dan il-Kunsill Lokali.

2.1 Il-Membri tal-Kunsill

Fis-sena 2023, il-Kunsill ta' Hal Kirkop kien kompost kif jidher fit-tabella hawn taht.

Id-Disa' Legislatura Sena 2023	
Sindku	Terence Agius
Viċi Sindku	Joseph Schembri
Kunsillier	John Luke Cassar
Kunsilliera	Ritienne Caruana
Kunsillier	Cody Galea
Segretarju Eżekuttiv	Antonia Demicoli

2.2 Responsabilitajiet tal-Kunsilliera

Mal-bidu tal-legislatura, wara l-hatra tas-Sindku u l-Viċi Sindku, is-Sindku jiddiskuti mal-Kunsilliera kollha u jiġi deċiż it-tqassim tar-responsabilitajiet lil kull Kunsillier, skont kif elenkati fl-Erbatax-il Skeda. Apparti dawn, il-Kunsilliera għandhom ukoll responsabilitajiet oħra li għandhom x'jaqsmu b'mod dirett mal-Kunsill ta' Hal Kirkop. Ir-responsabilitajiet ta' kull Kunsillier jidhru fit-tabella hawn taħt.



Terence Agius	Joseph Schembri	John Luke Cassar	Riffenne Caruana	Cody Galea
Proġetti	L-Ambjent	L-Innovazzjoni	L-Integrazzjoni Soċjali	Iż-Żgħażaġh u l-Tfal
L-Infrastruttura	L-Anzjani	L-Edukazzjoni	Il-Qasam Soċjali	Komunitajiet
L-Indafa	Soft Areas	Il-Kultura	Restawri u Wirt Kulturali	Traffic Management
Il-Farsien tal-Annimali	Street Furniture	Sports u Attivitajiet Fiżiċi	Il-Familja	Applikazzjonijiet għall-Fondi Pubbliċi u Ewropej
L-Amministrazzjoni		Il-Ġemellaġġ (TA)		
Impjegati tal-RSSL		Il-Finanzi (TA)		
Il-Ġemellaġġ (JC)		Tenders		
Il-Finanzi (JC)				

2.3 Parteċipazzjoni fil-Laqqgħat tal-Kunsill

Bejn l-1 ta' Jannar 2023 u l-31 ta' Diċembru 2023, il-Kunsill tad-Disa' Legislatura, skeda sbatax-il laqqgħa, fejn tnejn minnhom ġew ikkanċellati minħabba raġunijiet li l-Kunsill ma kellux kontroll fuqhom. Għaldaqstant il-Kunsill iltaqa' hmistax-il darba fejn l-attendenza kienet tajba u regolari.


L-attendenza tal-Kunsilliera bejn Jannar u Diċembru 2023 tidher fit-tabella hawn taħt.

Attendenza għal-Laqqgħat tal-Kunsill Laqqgħat tal-Kunsill tad-Disa' Legislatura Jannar - Diċembru 2023					
Laqqgħat Nru. 53-69	Terence Agius	Joseph Schembri	John Luke Cassar	Ritienne Caruana	Cody Galea
Attendenza	15/15	15/15	14/15 1 skużat	10/15 5 skużata	14/15 1 skużat

2.4 Il-Hidma tal-Kunsill

Matul is-sena 2023 saru 15-il seduta tal-Kunsill, li jinkludu erba' laqgħat li saru b'urgenza. Waqt dawn il-laqgħat ġew imressqa 65 mozzjoni. Saret korrisondenza vasta ma' diversi entitajiet u anke diversi laqgħat oħra ta' diskussjoni ma' Ministeri u Dipartimenti b'risq il-lokalità.


Ġew iproċessati wkoll 1080 permess dwar xogħlijiet varji fil-lokalità. Dawn il-permessi kienu jinkludu krejnijiet, *hi-ups*, *lifters*, *scaffolding*, tqegħid ta' *skips*, *boundary walls* u attivitajiet.



3. Ilmenti u Suggerimenti

L-amministrazzjoni tal-Kunsill tiegħu hsieb l-ilmenti kollha li jidhlu fl-uffiċċju tal-Kunsill, liema lmenti jiġu rrapurtati lill-awtoritajiet u kuntratturi kkonċernati. Matul is-sena 2023 il-Kunsill irċieva madwar 298 ilment.

It-tabella hawn taht tagħti stampa ċara tal-ilmenti kif imqassma skont kull kategorija għas-sena 2023.



Dawn l-ilmenti u s-suggerimenti jinkludu ġbir ta' skart, knis, tabelli u sinjali tat-traffiku, manutenzjoni tat-toroq, trasport pubbliku, manutenzjoni ta' bozoz, manutenzjoni ta' ġonna pubbliċi u *soft areas*, każijiet relatati mal-pulizija, parkeġġ ta' vetturi, manutenzjoni ġenerali u oħrajn. Ħafna mill-ilmenti riċevuti ma jkunux direttament jaqgħu taht ir-responsabilità tal-Kunsill Lokali u għaldaqstant jiġu mgħoddija lill-entitajiet rilevanti biex jiehdu l-azzjoni meħtieġa.

Sfortunatament, il-Kunsill mhux dejjem jingħata widen għal dak li jkun irraporta u f'ċerti każi jkun hemm dewmien bla bżonn biex l-ilmenti jiġu solvuti, bil-ħaddiema tal-Kunsill jagħmlu tfakkiriet kontinwi lill-entitajiet rispettivi.

B'dan l-impenn minn naħa tal-ħaddiema tal-Kunsill, il-maġġoranza tal-ilmenti ġew magħluqa, filwaqt li persentaġġ żgħir baqgħu ma ġewx solvuti sal-aħħar tas-sena 2023, minħabba raġunijiet diversi. Il-Kunsill ikompli jaħdem bi sħiħ biex l-ilmenti tar-residenti jiġu indirizzati malli dawn jaslu fil-Kunsill u jirsisti mal-entitajiet biex dawn jiġu solvuti mill-aktar fis possibbli b'risq iċ-ċittadini tal-lokalità.

3.1 Komunikazzjoni u Kuntatt mar-Residenti

F'Jannar 2024 saret il-laqgħa annwali tal-lokalità għas-sena 2023, li għaliha jistgħu jattendu dawk kollha li isimhom jidher fuq ir-Registru Elettorali. Infatti, din tal-lum hija t-tieni laqgħa annwali li qed issir b'rabta mas-sena 2023. Din qed issir wara li l-emenda fil-liġi tal-Kunsilli Lokali talbet li jsiru żewġ laqgħat annwali, waħda f'Diċembru u oħra f'April.

Il-Kunsill jorganizza wkoll laqgħat mar-residenti fejn tkun tinħass il-htieġa li jiġu diskussi materji li jolqtu lil xi akwata. Il-Kunsill ser ikun qed jagħmel laqgħat bħal dawn meta jkun ser jimplementa jew jagħmel pjanijiet fuq ristrutturar ta' partijiet mir-raħal.

Kull meta l-Kunsill iħoss il-bżonn li jaqsam informazzjoni mar-residenti, dan isir billi jitqassmu ittri fid-djar u apparti hekk jagħti l-informazzjoni fin-*notice boards* li għandu mdawrin mar-raħal.

Il-Kunsill għandu wkoll paġna uffiċjali fuq il-mezz elettroniku tant popolari, Facebook, bl-isem Hal Kirkop Local Council, fejn wieħed jista' jara *updates* regolari dwar attivitajiet, servizzi, korsijiet, ritratti u informazzjoni oħra ta' interess kemm lokali u kif ukoll ġenerali.

Is-servizzi normali jingħataw mill-Uffiċċju tal-Kunsill, 31, Triq San Benedittu, mit-Tnejn sal-Ġimgħa matul il-ġurnata u nhar ta' Sibt filgħodu. Matul il-ġimgħa l-Kunsill qed ikun magħluq mis-1.00pm sas-1.30pm għall-ħin tal-*break* tal-ħaddiema.

3.2 Xogħol imwettaq mill-Kunsill

Il-Kunsill kontinwament jagħmel xogħol ta' manutenzjoni fuq sinjali u tabelli tat-traffiku. Apparti l-manutenzjoni tas-sinjali u tabelli tat-traffiku, il-Kunsill jaħdem ħafna fuq *areas* li jkollhom bżonn jiġu rranġati biex isiru aktar sikuri, kemm għall-pedonali u kif ukoll għas-sewwieqa.

Il-kuntrattur li jieħu ħsieb il-ġonna u *s-soft areas*, qed jieħu ħsieb li l-manutenzjoni ta' ġonna u *soft areas* tinzamm fi stat tajjeb. Minn żmien għall-żmien jithawlu sigar u fjuri fi Ġnien Rousset, f'Misraħ iż-Żerniq, fir-*roundabout* ta' Triq San Benedittu u fis-*soft areas* fi Triq Valletta k/m Triq San Pietru biex jingħata kulur u ħajja lill-ambjent ta' madwarna u jgħinu biex ikollna arja aktar nadifa.

Ix-xogħol ta' manutenzjoni madwar il-lokalità kollha jsir b'mod regolari mill-ħaddiema assenjati mal-Kunsill. Dan ix-xogħol jinkludi traqqieġh tat-toroq, irrangar ta' bankini u kurduni, bdil ta' kaptelli, manutenzjoni fuq *bollards* u *railings*, tikkil u żebgħa ta' diversi ċnut u *planters*, żebgħa u manutenzjoni fuq bankijiet u *bins* u tindif ta' *culverts* tal-ilma tax-xita. Dawn il-ħaddiema jagħmlu wkoll manutenzjoni ġenerali fuq il-binjiet tal-Kunsill, biex dawn jinżammu fl-aħjar stat possibbli.

Permezz tal-kuntrattur tad-dawl u f'każijiet minnhom permezz ta' l-Enemalta, matul is-sena jinbidlu u ssir il-manutenzjoni ta' ammont konsiderevoli ta' bozoz madwar il-lokalità kollha. Twaħħlu wkoll bozoz ġodda fejn kienet tinħass il-ħtieġa, dejjem bil-ħsieb li Hal Kirkop ikun aktar sikur għar-residenti tiegħu.

3.3 Xoghol biex inzommu l-lokalità nadifa

Matul is-sena 2023, il-kuntratt tal-ġbir ta' skart għadda f'idejn ir-Regjun Pument. Din il-bidla saret mill-Gvern Ċentrali li għadda r-responsabilità tal-ġbir ta' skart f'idejn ir-Regjuni ta' Malta u Għawdex. Il-Kunsill xorta waħda jirċievi r-rapporti dwar xi nuqqasijiet li jkun hemm f'dan is-servizz u jirrapporta direttament lir-Regjun Pument biex ikun jista' jitkellem mal-kuntrattur biex tissolva s-sitwazzjoni li jkun hemm.

Il-kuntratt ta' ġbir skart jinkludi l-ġbir ta' skart organiku kull nhar ta' Tnejn, l-Erbgħa u l-Ġimgħa. Jidher li hafna mir-residenti qed jagħzlu l-iskart organiku tajjeb hafna. Matul is-sena 2023, il-WasteServ reġgħet bdiet tipprova l-boroż il-bojod, biex jittqassmu lir-residenti għall-użu tal-ġbir ta' skart organiku.

Barra l-iskart organiku l-kuntratt jinkludi wkoll l-iskart domestiku, dak tal-borża s-sewda. Il-ġbir tal-borża s-sewda, bil-bidla fl-iskeda l-ġdida minn Jannar 2023, isir darbtejn fil-ġimgħa, nhar ta' Tlieta u nhar ta' Sibt.

Minn naħa l-oħra, il-bdil fl-iskeda minn Jannar 2023, holqot ukoll tnaqqis fil-ġbir tal-iskart riċiklat, magħruf aktar bħala 'tal-borża l-ħadra'. Dan qed jingabar darba fil-ġimgħa, kull nhar ta' Ħamis. Sfortunatament, il-boroż il-ħodor ma baqgħux jiġu pprovduti minn GreenPak. Dan holoq hafna tgergir fost il-pubbliku ingenerali. Xorta waħda jidher li l-maġġoranza tar-residenti qed jimxu tajjeb mal-iskeda ta' ġbir u jagħzlu l-iskart kif suppost.

Ma ninsewx ukoll li kull nhar ta' Ħamis, il-Kunsill joffri s-servizz ta' ġbir ta' skart goff (*bulky refuse*) u skart tal-ġnien, minn wara l-bieb. Matul is-sena 2023 il-Kunsill kellu jzid dan is-servizz għal darbtejn fil-ġimgħa, nhar ta' Tlieta u nhar ta' Ħamis, minħabba l-ammont kbir ta' talbiet li l-Kunsill kien qed jirċievi. Infatti l-Kunsill irċieva 1350 talba mir-residenti biex jingabar skart goff (*bulky refuse*) minn wara l-bibien residenzjali matul is-sena 2023. Kull min ikollu bżonn jagħmel użu minn dan is-servizz għandu jċempel fl-uffiċċju tal-Kunsill biex jingħata appuntament.

Il-Kunsill jiġbor ukoll bozoz u batteriji biex jintremew kif suppost peress li dan huwa skart perikoluż. Matul ix-xahar ta' Awwissu 2023, il-Kunsill Lokali ta' Ħal Kirkop kien l-iktar Kunsill bl-akbar ammont ta' batteriji wżati miġbura.

Il-Wasteserv joffru wkoll servizz tal-Kerb Side Truck, fi Triq San Benedittu, biex b'hekk ir-residenti jkunu jistgħu jarmu skart li ma jingabarx regolarment b'mod mill-aktar faċli. Dan is-servizz ser jibqà jingħata kull raba' tlieta tax-xahar.

Għalkemm il-Kunsill qed jagħmel l-almu tiegħu biex il-lokalità ta' Ħal Kirkop tkun fost l-aktar lokalitajiet nodfa fil-pajjiż, xorta waħda għad hemm nies irresponsabbli li jħammgu bla skruplu. Dawn jinkludu –

- ħruġ ta' skart meta mhux suppost;
- ħruġ ta' skart wara li jgħaddi l-kollettur; u
- wħud li joħorgu bil-klieb tagħhom u ma jiġbrux il-ħmieġ li jħalli.

Il-Kunsill qed jagħmel minn kollox biex dawk 'il ftit li għadhom iħammgu, jinqabdu, biex ikun żgurat li r-raħal tagħna jibqa' wieħed mill-aktar irħula nodfa f'Malta.

Il-Kunsill għandu wkoll sett *bring-in sites* fi Triq ir-Ramlja. Dawn jinkludu kontenituri fejn wieħed jista' jiddisponi minn kontenituri tal-ħġieġ, landa, kartun u plastik. Apparti hekk wieħed isib ukoll kontenitur fejn jingabru ħwejjeg użati u kif ukoll kontenitur fejn wieħed ipogġi ż-żejt tal-ikel użat. Biex il-Kunsill jiżgura li din l-akwata tinzamm fi stat ta' ndafa tajjeb u ma ssirx miżbla, ġew installati wkoll CCTVs li huma monitorati 24 siegħa kuljum. Kull min jinqabad jarmi ħazin jiġi mħarrek.

Apparti hekk, kull sena il-Kunsill iwahħal *dog litter bins* u *litter bins* ġodda. Matul is-sena twaħħlu bins ġodda fi Triq Ġnien Rousset, Triq Danny Cremona, Triq ir-Ramlja u Triq Ħal Safi. Dan sabiex ikompli jgħin biex il-lokalità tinzamm fl-aħjar stat ta' ndafa possibbli.

3.4 Xogħol iehor imwettaq mill-Kunsill

Il-Kunsill jgħin lill-Iskola Primarja fil-ħlas tas-sħubija fin-Nature Trust Malta, l-entità li tiegħu ħsieb l-organizzazzjoni ta' premju b'risq l-ambjent. Dan il-premju huwa magħruf bħala l-Green Flag u l-Kunsill iħossu ferm onorat li l-Iskola Primarja ta' Hal Kirkop rebħu dan l-unur prestigġjuż konsekuttivament minħabba li eċċellaw fit-tagħlim u azzjonijiet favur l-ambjent.

Apparti hekk, il-Kunsill ħa ħsieb li jgħin lill-Iskola Primarja billi tahom *bin* fejn jistgħu jpoġġu l-iskart tal-borża s-sewda nhar ta' Ġimgħa biex jinħareġ skont l-iskeda nhar ta' Tlieta. Dan għaliex l-istaff tal-iskola ma jistgħux joħorġu l-iskart nhar ta' Sibt u jekk jithalla barra mill-Ġimgħa filgħaxija ssir miżbla shiħa.

Il-Kunsill kien parteċipi fis-sejħa li ħarġet mill-Gvern Ċentrali fejn intalbet l-għajnuna min-nanniet biex iservu bħala School Grannies. Ix-xogħol tagħhom huwa dak li jaraw li jieħdu ħsieb it-tfal x'ħin ikunu deħlin u ħerġin mill-iskola. Sfortunatament ħadd minn Hal Kirkop ma applika biex jagħmel dan ix-xogħol.

Il-Kunsill ħadem ukoll mill-qrib mal-Iskola Medja fejn ittieħdu ritratti, minn fotografu professjonali, ta' postijiet ta' interess f'Hal Kirkop u dawn twaħħlu fil-Foyer biex ikunu jistgħu jitgawdex mill-istudenti u kif ukoll minn kull min iżur din l-iskola. Dawn ir-ritratti jinkludu il-Ħajt tal-Matla, il-Knisja Parrokkjali ta' Hal Kirkop, il-Menhir, l-Arkata ta' San Ġakbu u l-Katakombi Paleo-kristjani.

Il-Kunsill dejjem emmen li l-qari huwa importanti ħafna u għaldaqstant kontinwament jinvesti f'kotba fil-librerija tal-iskola billi jixtri kotba godda għall-użu ta' dawk kollha li għandhom għal qalbhom il-qari. Apparti hekk matul is-sena 2023, ir-Regjun Punent ukoll ħa ħsieb skema fejn inxtraw kotba biex jitpoġġew fil-librerija lokali għall-użu tar-residenti.

Biex il-Kunsill jimmotiva lir-residenti Koppin jgħixu stil ta' ħajja sana, ġew organizzati wkoll *Yoga Classes* u *Fitness Classes* fejn ir-residenti attendew bi ħġarhom għal dawn il-klassijiet li ġew offruti bla ħlas. Sfortunatament l-għalliema ma setgħetx tagħmel aktar dawn il-klassijiet minħabba raġunijiet ta' saħħa u bħalissa dawn il-klassijiet jinsabu sospiżi.

Il-Kunsill jikkollabora ħafna mal-Aġenzija LEAP!, fejn jgħin biex jiġu organizzati laqgħat fis-sala tal-Kunsill. Dawn il-laqgħat isiru biex kulhadd ikun jista' jitkellem u jhossu inkluz fis-soċjetà.

Matul is-sena 2023, il-Kunsill ingħaqad ma' diversi rġula f'Malta u ma' ibliet barranin biex ingabru donazzjonijiet ta' hwejjeg u provvisti essenzjali għall-familji milquta mit-terremot fit-Turkija. Il-Kunsill ifaħħar u jkun minn ta' quddiem biex jgħin f'inizjattivi ta' din ix-xorta.

Bil-kollaborazzjoni tad-Dipartiment għall-Anzjanità Attiva u Kura fil-Komunita, il-Kunsill organizza laqgħa dwar id-Dimensja. Kienet laqgħa interessanti ħafna fejn dawk li attendew setgħu jaqsmu esperjenzi diversi dwar din il-kundizzjoni.

Bil-kollaborazzjoni mal-aġenzija FITA, il-Kunsill organizza korsijiet b'diversi temi li jinkludu – Basic Computer Skills, Basic Smartphone Skills, Browsing the Internet, Using e-Government apps, Health and e-ID Systems u Online Security Session. Sfortunatament, għalkemm dawn is-sessjonijiet kienu interessanti ħafna, l-attendenza kienet wahda fqira ħafna.

Il-Kunsill għaddej b'diskussjonijiet biex isir bdil ta' parti mill-apparat li hemm fil-Bandli tal-Komunità, għal apparat aktar modern u li jista' jintuża minn persuni b'abiltajiet differenti. Sfortunatament għad fadal uħud li ma jgħinux biex dawn il-postijiet jinżammu fi stat tajjeb għax sikwriet ikollna atti vandali li jwaqqgħu l-livell.

Kif wieħed jista' jaħseb, hemm ħafna aktar xogħol li daħal fir-rutina tal-Kunsill u diffiċli li jissemma kollox f'dan ir-rapport qsajjar.

3.5 Xoghol iehor

Baqgħu jiġu mantenuti ir-*rodent control traps* li twaħħlu matul is-sena 2022 minħabba l-problemi tal-ġrieden fil-lokalità. Dawn twaħħlu fil-ġonna pubbliċi u ssirilhom manutenzjoni kull xahar biex ikun hemm kontroll. Apparti hekk persuni mid-Dipartiment tas-Sanità jiġu fil-lokalità kull tant żmien u jpoġġu l-valenu tal-ġrieden fil-ħitan tas-sejjeħ biex tkompli titnaqqas din il-problema.

Il-permess biex isir ir-Restawr tas-Salib tad-Dejma ħareġ f' Marzu 2023 u f' Awwissu 2023, hekk kif għaddew il-festi tar-raħal, sar ir-restawr mid-Direttorat tar-Restawr. Dan is-salib imur lura għas-sena 1641, liema sena tinsab minquxa fuqu. Kif jixhed l-isem tiegħu 'Is-Salib tad-Dejma' kien tradizzjonalment meqjus bħala punt fejn kienu jingabru il-forzi lokali. Aktarx li slaleb bħal dawn kienu ġew mibnija biex jimmarkaw art li qabel kienet ikkonsagrata. Dan ir-restawr sar biex dan il-wirt jiġi mħares u jinżamm fi stat tajjeb biex ikun jista' jitgawda mill-ġenerazzjonijiet preżenti u futuri.

Flimkien ma' Kunsilli oħrajn madwar Malta, il-Kunsill iffirma ftehim maċ-Ċentru tal-Anzjanità Attiva biex il-Kunsill ikompli jimpenja ruħu favur l-anzjani residenti f' Hal Kirkop. B'dan il-ftehim il-Kunsill jislef is-sala biex tintuża bħala Ċentru għall-Anzjani fejn l-anzjani residenti fil-lokalità tagħna ikollhom post fejn jiltaqgħu flimkien. Huma jkollhom diversi laqgħat ta' interess għalihom, jipprattikaw xi ftit eżerċizzju fiżiku u żfin, jieħdu kikkra te flimkien, ikollhom ukoll ħarġiet interessanti u ma jonqosx li jilgħabu xi ftit tombla. Il-Kunsill jorganizza wkoll trasport biex daww l-anzjani li ma jkunux jifilhu jimxu, jkunu jistgħu jużaw dan it-trasport, li jithallas mill-Kunsill u miċ-Ċentru, nofs bin-nofs.

Il-Kunsill kien ilu żmien twil jithabat biex ir-residenti ta' Hal Kirkop ikollhom is-servizz tas-Silver T. Servizz ta' xufier li jwassal lil min ikollu bżonn xi qadja fid-distrett stess. Dan is-servizz beda jingħata lill-Koppin minn Lulju 2023.

Il-Kunsill jgħin ukoll lill-għaqdiet volontarji. Dan billi jislef is-sala bla ħlas lill-għaqdiet. Matul is-sena 2023, is-sala intużat mill-Għaqda Mużikali San Leonardu għall-bżonnijiet marbuta mat-tagħlim tal-mużika u bżonnijiet oħra. Is-sala ntuzat ukoll mill-Kirkop Paegant Group fejn saru l-provi għad-dramm ‘Ma’ Ġesu’ Lejn il-Golgota’. Il-Kunsill iħossu kburi li għalkemm Hal Kirkop huwa raħal żgħir, għandu ħafna għaqdiet volontarji li jaħdmu qagħtih biex iżommu l-wirt kulturali ħaj.

Biex ikompli jkabbar is-sigurtà fil-lokalità, il-Kunsill ha ħsieb li jinstalla CCTVs f’Misraħ Hal Kirkop u f’Misraħ San Leonardu rispettivament. Dawn jgħinu biex wiehed ikollu aktar serħan il-moħħ li l-qalba tar-raħal hija protetta b’dawn il-cameras tas-sigurtà.

4. Attivitajiet matul is-Sena

Il-Kunsill jipparteċipa f'attivitajiet diversi li jsiru matul is-sena biex jiġu mfakkra u tinħoloq kuxjenza dwar diversi kundizzjonijiet mediċi li nsibu fid-dinja madwarna. Tinħoloq kuxjenza wkoll dwar mard li jista' jiġi ikkontrollat fil-fażi bikrija tiegħu jekk wiehed ikun infurmat sewwa u jiċċekkja l-illuminazzjoni.

Fl-2023 il-Kunsill ha sehem fil-Jum Internazzjonali dwar Myalgic Encephalomyelitis, Chronic Fatigue Syndrome u Fibromyalgia; f'Jum id-Donaturi tad-Demm, fil-Pink October u Movember. Għall-Pink October u Movember, tul ix-xhur ta' Ottubru u Novembru, il-haddiema tal-Kunsill libsu flokk li jfakkar din il-kampanja biex jgħin biex jinħoloq aktar għarfien dwar l-importanza li wiehed jiċċekkja l-illuminazzjoni u jagħmel it-testijiet meħtieġa biex jitnaqqas il-mard tal-kanċer tas-sider.

Fid-29 ta' Mejju, 2023 il-Kunsill iċċelebra Jum Ħal Kirkop. Dan il-jum ġie mfakkar b'quddiesa kkonċelebrata fil-Knisja Parrokkjali San Leonardu Abbati u wara b'serata kommemorattiva fis-Sala tal-Kunsill Lokali Ħal Kirkop. Ma naqasx li f'din is-serata jingħata l-għola premju li jagħti l-Kunsill, jiġifieri Ġieħ Ħal Kirkop.

Għas-sena 2023 dan l-unur ingħata lil Leonard Camilleri u lil Francis Attard, żewġ persuni minn Ħal Kirkop li kienu vittmi f'diżgrazzja fil-kamra tan-nar tas-Socjetà Mużikali San Ġużepp u tal-Għaqda Mużikali San Leonardu rispettivament. Il-familjari tagħhom ingħataw dan il-Ġieħ għax-xogħol volontarju li għamlu l-mibkijin Leonard u Francis b'risq l-arti u l-kultura u b'risq Ħal Kirkop.

Fl-10 ta' Ġunju, 2023 il-Kunsill organizza ġita kulturali għal Sqallija. Dawk li attendew żaru diversi postijiet storiċi fil-gżira ta' Sqallija u għaddew gurnata ta' divertiment flimkien fejn ikla tajba b'ikel tipiku Sqalli żgur li ma naqasx.

B'kollaborazzjoni mar-Reġjun Punent, il-Kunsill organizza mawra għall-Filfla. Kienu bosta r-residenti li nkitbu għal din l-attività li kienet organizzata tajjeb ħafna u mill-kummenti ta' dawk li ppartecipaw jidher li kienet interessanti immens.

Fit-13 ta' Settembru, il-Kunsill ħa sehem fil-World Clean Up Campaign. F'din l-attività, bil-kollaborazzjoni tar-Reġjun Punent, il-Kirkop Paegant Group u l-Grupp Żgħażaġh Kirkop, sar tindif fi Triq il-Madonna tad-Dawl, fl-*area* magħrufa bħala Tar-Robba. Din hija waħda mill-ftit spazji miftuħa fir-rural li tinsab f'Hal Kirkop, u li sfortunatament qed tiġi abbużata b'rimi ta' bosta materjali fosthom karti, plastik, ħadid u elf ħaġa oħra. Infatti minn fuq il-post ingabar minn kollox. Il-vann tal-Kunsill ma kienx biżżejjed biex ingarr il-materjal kollu miġbur minn fuq il-post.

Fl-aħħar snin, il-*Christmas Markets* saru popolari ferm fil-gżejjer Maltin. Għaldaqstant il-Kunsill ħaseb li għat-tieni darba, wara waqfa minħabba l-pandemija tal-Covid-19, jerga' jorganizza *Christmas Market* fit-toroq ta' Hal Kirkop. Dan il-*Christmas Market* sar nhar is-Sibt 2 u l-Ħadd 3 ta' Diċembru, 2023.

GIGANTIC – Kirkop's Local Christmas Market ħoloq ambjent ferrieħi madwar it-toroq ta' Hal Kirkop bit-tema tal-Milied li jolqot il-gosti ta' kulhadd, mit-tfal sal-kbar. Dan għaliex wieħed seta' jsib minn kollox – minn rigali żgħar u tiżjin tal-Milied sa presepju ħaj.

Il-Kirkop Pageant Group, li hija għaqda volontarja ġewwa Hal Kirkop, ħadet ħsieb li ttella' Presepju Ħaj ġewwa l-grawnd tal-iskola Primarja, b'diversi rappreżentazzjonijiet matul dawn il-jumejn. Presepju Ħaj li spejga ċar it-twelid ta' Ġesù Bambin b'atturi bravi li għamlu siegħat sħaħ ta' preparamenti.

F'attività ta' din ix-xorta, ma naqsitx is-*Santa's Photo Boot* fejn it-tfal setgħu jieħdu ritratt mal-*Father Christmas* bħala tifikira. Fatt ieħor li nieżel tajjeb ħafna ma' din l-attività huwa li diversi persuni ġew juru x-xogħol ta' ariġjanat tradizzjonali Malti u xogħol tal-idejn, inkluż esebizzjoni tax-xogħol qed jinħadem tal-bizzilla ta' Malta.

Lokalità żgħira li fiha talent kbir. Dan xeduh id-dekorazzjonijiet ġganteski li saru minn materjal riċiklat. Dawn saru għall-ewwel edizzjoni mill-ħaddiema tal-Kunsill u l-Kunsilliera taħt id-direzzjoni tal-Artist Lokali bravu Clint Grech.

Din is-sena dawn id-dekorazzjonijiet ġew irrangati u ingħataw dehra ġdida biex ikomplu jsebbħu l-ambjent ta' dan is-Suq tal-Milied. L-artist Clint Grech ħaseb ukoll biex jagħmel muralli biex iżejnu t-toroq, fejn setgħu jittiehdu ritratti ta' tifikira. Il-Kunsill ikompli jaħdem bi sħiħ biex jipromwovi r-riċiklagġ billi għal dan it-tiżjin intuża materjal li kien għar-rimi.

Apparti hekk, l-artist Clint Grech tella' Esebizzjoni tal-Arti fis-Sala tal-Kunsill. Din l-esebizzjoni bit-titlu 'SEJJIEH .. u lil hinn' inkludiet pitturi oriġinali minn dan l-artist bravu u li ma għandu bżonn tal-ebda introduzzjoni.

Ir-ritorn ta' din l-attività wara nuqqas ta' tlett snin, kien mistenni ħafna. Kienu bosta dawk li attendew għal din l-attività li kienet mifruxa fuq jumejn, b'attivitajiet differenti għall-gosti ta' kulhadd. Infatti din l-attività kienet suċċess kbir u ziedet ħafna fil-popolarità fuq is-sena 2019. Il-Kunsill iħossu onorat b'dan is-suċċess li jixhduh il-kummenti pożittivi fuq diversi stazzjonijiet televiżivi u fuq il-midja soċjali, kif ukoll il-kumplimenti mogħtija minn kull persuna li attendiet.

Il-Kunsill għen lill-Parroċċa biex tiġi ċċelebrata il-festa ta' San Martin. Dan billi flimkien mal-Kunsill Pastoral Parrokkjali pprepara il-borża ta' San Martin għat-tfal kollha li attendew għall-quddiesa tat-tfal il-Ħadd, 12 ta' Novembru. It-tfal ikkonkorew bi għarhom għal din il-quddiesa li kienet animata b'mod mill-isbaħ. Il-Kunsill ikompli jaħdem biex jara li dawn it-tradizzjonijiet jinżammu ħajjin.

Fit-18 ta' Dicembru 2023 il-Kunsill reġa' organizza l-festin tal-Milied, u bħal kull sena kien suċċess kbir. Dawk li attendew ħadu gost ħafna u ħarġu sodisfatti għax setgħu jiltaqgħu flimkien u jgħaddu ftit hin ta' soċjalizzazzjoni, l-għan aħħari ta' dawn it-tip ta' attivitajiet.

Il-Kunsill ha hsieb ukoll li jallegra t-toroq ta' Hal Kirkop billi fl-20 ta' Dicembru, Father Christmas dar mat-toroq kollha jferraħ lin-nies li bi hġarhom hargu fit-twieqi u gallariji jagħtuh merħba. Kienet attività helwa li hølqot tbissima fuq l-uċuħ tat-tfal u anke tal-kbar.

Il-Kunsill ha sehem ukoll fl-attività Rigal b'imħabba, organizzata mill-mara tal-Prim Ministru, fejn permezz ta' din l-okkażjoni, ir-residenti Koppin kienu mistiedna jpoġġu r-rigali tagħhom taħt is-siġra tal-Milied fl-entratura tal-Kunsill Lokali ta' Hal Kirkop. Fil-21 ta' Dicembru dawn ir-rigali ingabru u tpoġġew taħt is-siġra tal-Milied li kienet imtella' fi Pjazza Kastilja. Hekk Hal Kirkop ferraħ ukoll tfal li l-familji jew kustodji tagħhom m'humiex fqagħda li jixtrulhom rigali fil-Milied.

Fis-26 ta' Dicembru 2023, għat-tmien sena konsekuttiva, il-President ta' Malta għoġbu jagħzel il-lokalita' ta' Hal Kirkop biex mill-Kumpless Sportiv tiġi trasmessa L-Istrina, appuntament nazzjonali, l-għada tal-Milied, fejn jingabru fondi b'risq il-*Malta Community Chest Fund*.



5. Proġetti ma' Pajjizi Ewropej

Hal Kirkop ġie magħżul biex jipparteċipa fi proġett tal-Unjoni Ewropeja bit-tema '*Strengthening European Identities in Times of Crises*'. Dan il-proġett jinkludi hames laqgħat li tlieta minnhom kienu skedati matul din is-sena u l-aħħar tnejn huma skedati għas-sena 2024. L-imsieħba f'dan il-proġett jinkludu delegazzjonijiet mill-Belgium, Bulgaria, Franza, Greċja, l-Italja, Litwanja, Polonja, Rumanija, l-Isvezja, Repubblika Ċeka, Ġermanja, l-Ungerija, Latvia, Malta, Portugal, Slovakja u Spanja.

L-ewwel laqgħa ta' dan il-proġett saret f'Padron fi Spanja bejn l-1 u l-4 ta' Marzu, 2023. It-tema ta' din il-laqgħa kienet tiffoka fuq '*European Identity in the Local Context*'. Delegazzjoni mill-Kunsill irrapreżentat lill-Malta f'din il-laqgħa.

It-tieni laqgħa ta' dan il-proġett Ewropew, hadet lid-delegazzjoni Maltija f'Bordeaux fi Franza, mit-18 sal-21 ta' Ottubru, 2023. Hawnekk id-diskussjoni prinċipali kienet dwar '*Good Practices in the Field of Woman Empowerment & Equality*', filwaqt li l-grupp kollu żar diversi siti storiċi u kulturali f'Bordeaux.

Hal Kirkop laqgħa lil dawn id-delegazzjonijiet għat-tielet laqgħa tal-proġett Ewropew, din id-darba, bit-tema prinċipali tkun '*Good Practices in the Field of Civic Engagement*'. Il-parteċipanti kellhom laqgħat fil-bini amministrattivi tal-Kunsill u żaru wkoll il-wirt kulturali li din il-lokalità toffri. Laqgħat oħra saru fil-campus tal-MCAST u fil-Parlament Malti. Dawn il-proġetti jgħinu biex Hal Kirkop jingħata promozzjoni '1 barra minn xtutna u hekk jitkabbar l-isem ta' dan ir-raħal zgħir fin-Nofsinhar ta' Malta.

F'Awwissu 2023 delegazzjoni mill-Kunsill telgħu Rousset biex jiddiskutu pjanijiet għall-gemellaġġ bejn iż-żewġ irħula u kif ukoll ma' Larciano, pajjiz fl-Italja li huwa gemellat ukoll mal-Comune de Rousset. F'din il-laqgħa l-Kunsill kellu jkun akkumpanjat minn tim tal-football fejn kien ser isir *tournament* bejn it-tlett irħula. Sfortunatament Kirkop United Football Club raw li l-ispiza tal-biljetti tal-ajru kienet ser tkun għolja u waqqgħu l-interess tagħhom li jipparteċipaw. Ġew diskussi aktar possibilitajiet bil-għan li jsiru attivitajiet oħrajn bejn l-irħula gemellati.

5. Finanzi

L-allokkazzjoni mill-Gvern Ċentrali għas-sena 2023 kienet ta' €261,782. Sa l-aħħar ta' Diċembru 2023 kien hemm ukoll dhul ieħor li jammonta għal €89,416. In-nefqa għas-sena 2023 kienet tammonta għal €417,456. Dawn il-figuri qed jinghataw sa l-aħħar ta' Diċembru 2023 skont l-Istqarrijiet Finanzjarji Awditjati għas-sena 2023. Sal-aħħar ta' Diċembru 2023 il-Kunsill għalaq b'*Financial Situation Indicator* ta' 1.3%. Biex wieħed ikollu stampa eżatta tad-dhul u l-ħruġ kollu tal-Kunsill wieħed ikun jista' jara l-*Audited Financial Statements* li jkunu *on-line* fuq is-sit www.localgovernment.gov.mt

Għas-sena 2024 l-allokkazzjoni finanzjarja mill-Gvern Ċentrali hija ta' €296,749, jiġifieri żieda ta' 9.76% fuq is-sena 2023.

**** *Change statement of comprehensive income and highlighted figures***

Hal Kirkop Local Council		Annual Report	
		Financial Statements for the year ended 31 December 2022	
Statement of Comprehensive Income			
	Notes	2022 €	2021 €
Income			
Funds received from Central Government	3	301,491	305,189
Income raised under Local Enforcement System	4	1,537	1,570
General Income	5	48,170	70,057
		351,198	376,816
Expenditure			
Personal emoluments	6	130,249	113,355
Operations and Maintenance	7	138,707	146,506
Administrative and other Expenditure	8	148,500	101,048
		417,456	360,909
(Deficit)/Surplus for the year		(66,258)	15,907
Total comprehensive (expense)/ income for the year		(66,258)	15,907

6. Pjanijiet għall-Futur

Matul l-2024 il-Kunsill ser ikollu l-elezzjonijiet u għaldaqstant ser ikun hemm xi tibdil fil-membri. Huwa żgur li dan il-Kunsill u l-Kunsill li jibda l-għaxar legġislatura f'Lulju 2024 ser ikun qed jaħdem biex dak kollu mibdi fl-2023 jitkompla u jintemm.

Il-Kunsill għadu għaddej ukoll b'diskussjonijiet dwar ir-ristrutturar u tisbiħ ta' Ġnien Rousset. Peress li f'Jannar 2024 kien hemm bidla fil-Ministeri, id-diskussjonijiet li kienu għaddejjin mal-Ministeru għax-Xogħlijiet Pubbliċi u l-Ippjanar ser jitkomplew din id-darba mal-Ministeru għat-Trasport, l-Infrastruttura u x-Xogħlijiet Pubbliċi biex bl-għajnuna tagħhom dan il-proġett ikun jista' jitwettaq. Dan għall-fatt li s-somma biex issir din ir-rikostruzzjoni hija kbira u żgur li mill-baġit tal-Kunsill dan m'huwiex possibbli.

Il-Kunsill se jkompli għaddej bid-diskussjonijiet ma' entitajiet diversi dwar il-proġett ta' tisbieħ tal-*observation area* tal-ajruplani. Fi Frar 2023 il-Kunsill applika ma Project Green biex dan il-proġett jitwettaq, u għalkemm il-Kunsill kien ilu jiġi mwieġhed li jsir, xorta waħda l-applikazzjoni tal-Kunsill ma gietx magħżula. Il-Kunsill determinat li jibqa' jstinka u jsib kull riżorsa biex dan il-proġett jitwettaq. Matul is-sena 2023 inhareg ukoll il-permess ta' żvilupp minn naħa tal-Awtorità ta' l-Ippjanar u għaldaqstant dan ikompli jstimula lill-Kunsill biex ikompli jaħdem biex dan il-proġett isir realtà.

Il-Kunsill qed jaħdem ukoll fuq pjanijiet biex il-Ġnien f'Misraħ iż-Żerniq jiġi rranġat mill-fond Sebbah Pajjiżek li fl-aħħar tas-sena 2023 gie kkonfermat li jista' jintuza mill-Kunsill. Il-Kunsill qed jipprepara l-applikazzjoni biex dan l-ispazju pubbliku jiġi rranġat u jkun jista' jitgawda aħjar mir-residenti ta' Ħal Kirkop.

Il-Kunsill kontinwament jiddiskuti wkoll ma' Infrastructure Malta dwar toroq li ser isiru mill-ġdid fil-lokalità ta' Ħal Kirkop. Matul is-sena 2023 beda x-xogħol fuq Triq San Pietru, liema xogħol għadu għaddej. Il-Kunsill imwieġhed li fl-2024 ser isiru parti minn Triq l-Industrija u parti minn Triq San Nikola, Triq Nerik Xerri u Triq il-Kbira.

7. Konkluzjoni

Nagħlaq dan ir-rapport amministrattiv billi niringrazzja lis-Sindku, Viċi Sindku, lill-Kunsilliera, lill-impjegati tal-uffiċċju u lill-ħaddiema kollha tal-Kunsill tal-kollaborazzjoni tagħhom.

Ix-xogħol imwettaq mill-Kunsill Lokali ta' Ħal Kirkop kien maħsub u ippjanat bil-kollaborazzjoni u l-ħidma ta' kulħadd.

Il-Kunsill ser ikompli jaħdem u jagħmel dak kollu possibbli biex jara li l-lokalità ta' Ħal Kirkop tibqa' waħda mill-aqwa lokalitajiet fin-Nofsinhar ta' Malta.

(iffirmat)

Antonia Demicoli

Segretarju Eżekuttiv

April, 2024